

అక్టోబర్ లో జరిగే బతుకమ్మ పండుగను రాష్ట్ర వ్యాప్తంగా ఘనంగా నిర్వహించడానికి అధికారుల కమిటీ తమ సూచనలు అందచేయాలని ప్రభుత్వ ప్రధాన కార్యదర్శి డా. ఎస్.కె.జోషి ఆదేశించారు. మంగళవారం సచివాలయంలో బతుకమ్మ పండుగ ఏర్పాట్లపై సమీక్షా సమావేశం నిర్వహించారు.

ఈ సమావేశంలో డిజిపి మహేందర్ రెడ్డి, మున్సిపల్ శాఖ ముఖ్యకార్యదర్శి అర్వింద్ కుమార్, ఆర్ అండ్ బి ముఖ్యకార్యదర్శి సునీల్ శర్మ, దేవాదయశాఖ కమీషనర్ శివశంకర్, మెట్రోరైల్ యండి. ఎస్.వి.యస్ రెడ్డి, జిహెచ్ యంసి కమీషనర్ దానకిషోర్, హెచ్ఎండిఏ కమీషనర్ జనార్ధన్ రెడ్డి, సాంస్కృతిక శాఖ కార్యదర్శి బి.వెంకటేశం, హైదరాబాద్ పోలీస్ కమీషనర్ అంజనీకుమార్, రాచకొండ పోలీస్ కమీషనర్ మహేష్ భగవత్, రంగారెడ్డి జిల్లా కలెక్టర్ లోకేష్, టి.కె.శ్రీదేవి, అమ్రపాలి, సునీల్ భగవత్, హరికృష్ణ తదితరులు పాల్గొన్నారు.

ఈ సందర్భంగా సి.యస్ మాట్లాడుతూ అక్టోబర్ 9న ప్రారంభమై 17న సద్దుల బతుకమ్మ నిర్వహిస్తున్నందున అన్నిశాఖలు తమ తమ పనులు చేపట్టాలని గత సంవత్సరం కంటే ఘనంగా ఉండాలని అన్నారు. ట్యాంక్ బండ్, పీపుల్స్ ప్లాజాలో పండుగ వాతావరణం ఉండేలా ఏర్పాట్లు ఉండాలని, బతుకమ్మ పండుగ ఖ్యాతి ప్రపంచ వ్యాప్తంగా వ్యాపించేలా చర్యలు ఉండాలన్నారు. పండుగను విశ్వవ్యాప్తం చేయడానికి అధికారుల కమిటీ సూచనలు అందించాలని, అనంతరం తదుపరి చర్యలు తీసుకుంటామన్నారు. పోలీసు శాఖ ద్వారా బందోబస్తు, ట్రాఫిక్, రహదారుల శాఖ ద్వారా బ్యారికేడింగ్, నిరంతర విద్యుత్, మంచినీరు, పరిశుభ్రత, మొబైల్ టాయిలెట్స్, తగు క్రేన్లు, పార్కింగ్, లేజర్ షో, ఫైర్ వర్క్, స్టాళ్ళ ఏర్పాటు, ఫుడ్ ఫెస్టివల్, ప్రధాన కూడళ్ళ విద్యుద్ధీకరణ, బతుకమ్మ పోటీలు తదితర అంశాలపై తగు చర్యలు తీసుకోవాలని అన్నారు.

మున్సిపల్ శాఖ ముఖ్యకార్యదర్శి అర్వింద్ కుమార్ మాట్లాడుతూ బతుకమ్మ పండుగకు మరింత ప్రాచుర్యం తీసుకురావడానికి విదేశీ వ్యవహారాల శాఖ సహకారం తీసుకోవాలని ఎంబసీలు, కాన్సులేట్లతో సంప్రదించాలని తెలిపారు. డిల్లీ, ముంబాయిల్లో హోర్డింగుల ద్వారా ప్రచారం నిర్వహిస్తామన్నారు. సాంస్కృతిక శాఖ కార్యదర్శి బి.వెంకటేశం మాట్లాడుతూ బతుకమ్మ పండుగ స్త్రీలు, పూలు, ప్రకృతికి సంబంధించిన ఏకైక పండుగని, పండుగ ప్రాచుర్యాన్ని విశ్వవ్యాప్తం చేయడానికి చర్యలు తీసుకుంటున్నామని, అంతర్జాతీయ విమానాలు, శతాబ్ది రైళ్ళలో మహిళలకు బుక్ లెట్స్ పంచుతున్నామన్నారు. USA, కెనడా, లండన్, దుబాయిలలో తెలంగాణ NRI ల సహకారంతో పండుగను జరుపుకుంటున్నారని అన్నారు. ప్రైవేటు పారిశ్రామిక వర్గాల సహకారంతో 100 Floating బతుకమ్మ ఏర్పాటుకు ఆలోచిస్తున్నామన్నారు. మహిళల ఆరోగ్యానికి సంబంధించిన కార్యక్రమాలు నిర్వహించడానికి చర్యలు తీసుకుంటున్నామన్నారు. డిజిపి మహేందర్ రెడ్డి మాట్లాడుతూ బతుకమ్మ పండుగలో పాల్గొనే మహిళలకు తగినంత ప్రాక్టీసు కల్పించాలని, క్రమపద్ధతిలో పాల్గొనేలా చూడాలని అన్నారు. టూరిజం శాఖ ద్వారా బ్రోచర్లు, హోటళ్లలో బతుకమ్మల ప్రదర్శన చేస్తున్నామని అధికారులు తెలిపారు. కార్మిక శాఖ ద్వారా అన్ని షాపులు, Establishment లలో బతుకమ్మల ఏర్పాటుకు ఆదేశాలు ఇవ్వాలన్నారు.

---

**జారీచేసినవారు కమీషనర్, సమాచార పౌరసంబంధాల శాఖ, తెలంగాణ ప్రభుత్వం**